

Lectio Divina

It-Tielet Hadd tal-Għid (A)

Lq 24, 13-35

Dakinhar stess fl-ewwel jum tal-gimgħa,

Dan ir-rakkont jagħmel parti minn *trittiku* li permezz tiegħu l-evangelista Luqa f'kap. 24 jirrakkonta tliet dehriet ta' Kristu Rxox: in-nisa u l-qabar vojta (vv.1-12); id-dixxipli ta' Għemmaws (vv. 13-35); u d-dehra lill-Ħdax (vv. 36-47). Fiċ-ċentru ta' kull kwadru nsibu "*kerigmi bijografici*" (vv. 6-7.19-20.26-27.44-46) li jgħbru fil-qosor il-kontenuti tal-fidi Paskwali u tal-predikazzjoni – l-evangelista jagħti lil dan il-kapitlu piż duttrinali. Insibu *mixja progressiva* kemm fix-xhieda tal-qawmien: in-nisa – id-dixxipli ta' Għemmaws – il-Ħdax; kif ukoll fil-mod kif jidher Kristu: in-nies jagħrfu li Kristu qam mill-imwiet mis-sinjal tal-«gebla mgerba» (v.2) u d-dehra ta' żewġt irġiel b'ilbies jiddi (v.4); mad-dixxipli ta' Għemmaws Kristu jingħaraf fil-mument tal-qsim tal-ħobż u dak il-ħin stess jgħib (v.31); biex imbagħad jidher lill-Ħdax u jurihom idejh u riġlejh sabiex imissuh (v.39).

ġara li tnejn mid-dixxipli

Iż-żewġ dixxipli ma jagħmlux parti mill-Ħdax. Huma jirrapreżentaw il-ġenerazzjoni ta' dawk li lil Kristu ser jagħrfuh permezz tat-*tfissir tal-Iskrittura* u l-*qsim tal-ħobż* – infatti f'dan l-episodju ma' nistgħux nitkellmu minn "dehra" bħall-oħrajn ta' Kristu Rxox. L-evangelista qed jikteb lill-ġenerazzjoni ta' «Teofilu» (Lq 1,3; Atti 1,1) sabiex «tagħraf sewwa l-verità sħiħa dwar kull ma tgħallimt» (Lq 1,4).

kienu sejr in lejn raħal jismu Għemmaws, xi sittin stadju bogħod minn Ġerusalem, jithaddtu bejniethom fuq kulma kien ġara.

Għemmaws huma *imkien imbiegħed*, id-destinazzjoni ta' min jimxi fid-*direzzjoni opposta* għall-mixja wara Kristu. Id-dixxipli jitbiegħdu minn « ἱεροσολήμ » (vv. 13.18.33) forma Semitika) – huwa l-post tal-ġrajja tal-Għid, id-destinazzjoni tal-Imgħallem biex hemm jiġi meħud u maqtul u fit-tielet jum iqum mill-imwiet: hu «b'rieda sħiħa» (Lq 9,51) idur u jibda

miexi mingħajr tnikkir lejn dan il-post: «Madankollu illum u għada u pitgħada jeħtiegli nissokta t-triq tiegħi, għax ma għandux ikun li profeta jinqered barra minn Ġerusalemm.» (Lq 13,33). Iż-żewġ dixxipli jitbiegħdu anki mill-*bajja tad-dixxipli* (v. 13) u għalkemm mexjin flimkien, huma anke *mifrudin bejniethom* tant li qegħdin “jiddibattu” (v. 17 « ἀντιβάλλειν » - iwaddbu kontra xulxin). Huma *mbiegħda minn Ġesù* li jqisuh «barrani» (v.18) għall-ġrajjet li seħħu u li huma stess ma jistgħux jifhmu. Għaldaqstant huma għandhom «ħarsa ta’ niket fuq wiċċhom» (v. 17): qalbhom hija mdallma u mingħajr tama.

Huma u jitħaddtu u jitkixxfu bejniethom, Ġesù nnifsu resaq lejhom u baqa’ miexi magħhom. Imma għajnejhom kellhom xi jzommhom u ma setgħux jagħrfuh.

Ġesù huwa l-“Viandante” – *pellegrin* illi jersaq lejn id-dixxipli bħala “raġġ ta’ dawl li qajjem mill-ġdid it-tama u fetħilhom qalbhom għax-xewqa tad-dawl sħiħ” (Ġwanni Pawlu II). Hu jterraq mad-dixxipli l-mogħdija tad-dubju biex iwassalhom għad-dawl tal-aħbar li tassew dak li kienu ħabbru l-angli lin-nisa huwa minnu, «li hu ħaj» (v. 23). Dan l-episodju joqrob lejn dak ta’ Flippu u l-ewnuku fl-Atti tal-Appostli (*Atti* 8, 26-40) fejn Filippu mbuttat mill-Ispirtu jiġri lejn l-ewnuku li jinsab fi triqta lura *minn Ġerusalemm* biex permezz tal-ispjegazzjoni tal-Iskrittura joħorġu mid-dlam tiegħu u jwasslu għall-Magħmudija. Id-*differenza* bejn iż-żewġ episodji hija li filwaqt li f’dik ta’ Għemmaws hija l-Iskrittura li titfa’ dawl fuq Kristu, fl-episodju tal-ewnuku huwa Kristu li jdawwal l-Iskrittura. Id-dixxiplu għandu l-missjoni li jagħmel bħal Filippu u fuq l-*eżempju ta’ Kristu* jterraq, *jakkumpanja* lill-bniedem ta’ żmienu billi jidhol fil-*qalb tad-dubji tiegħu* u jħabbarlu l-Bxara t-Tajba (aqra *Evangelii gaudium*, 24).

[...] Imbagħad wieħed minnhom, jismu Kleofa, wieġeb u qallu: «Inti waħdek barrani f’Ġerusalemm li ma tafx x’għara hemmhekk f’dawn il-jiem?»

L-isem Κλεοπᾶς huwa verżjoni mqassra tal-isem Grieg Κλεοπᾶτρος li jista’ ifisser «glorja tal-missier». M’għandniex l-isem tad-dixxiplu l-ieħor: nistgħu ninterpretaw dan bħala possibilità li nidentifikaw ruħna miegħu: aħna msejnin biex inkunu l-*glorja tal-Missier* billi fl-lben (mimli bil-«glorja li għandu mill-Missier bħala Ibnu l-waħdieni» Ġw 1,14; 8,54) inwettqu r-rieda tiegħu: «Din hi l-glorja ta’ Missieri, li intom tagħmlu ħafna frott u tkunu dixxipli tiegħi.» (Ġw 15,8),

«X'gara?» staqsiehom Ġesù. Qalulu: «Dak li ġara lil Ġesù ta' Nazaret, li kien profeta setgħan fl-għemil u fil-kliem quddiem Alla u quddiem il-poplu kollu, kif il-qassisin il-kbar u l-kapijiet tawh f'idejn il-gvernatur biex ikun ikkundannat għall-mewt u sallbuh...

Id-dixxipli *jagħtu informazzjoni korretta* imma nkompleta fuq Ġesù - jafu minn liema raħal kien – u għandhom *apprezzament* għall-persuna ta' «Ġesù ta' Nazaret». Huma ma jagħmlux ġudizzji negattivi, anzi jagħrfuh bħala «profeta setgħan fl-għemil u l-kliem». Din l-istqarrija tixbah oħra li nsibu applikata għal Mosè (cf. *Atti 7,22*). Ġesù mhuwiex sempliċiment «wieħed mill-profeti» (*Mt 16,14*). Għalkemm Ġesù ma japplikax għalih it-titlu ta' «profeta» - jekk mhux indirettament u b'mod mistur (*Lq 13,33*) – il-folla tagħrfu bħala «profeta kbir» li jqum f'nofsha (*Lq 7,16*). Huwa l-Profeta li bil-miġja tiegħu jiftaħ l-era Messjanika, il-Mosè tal-«ezodu» (cf. *Lq 9,31*) tal-patt il-ġdid (*Dt 18,15; Atti 2,22; 7, 35.37*). Iżda t-twegiba tad-dixxipli hija nieqsa mill-aħbar tal-qawmien mill-imwiet u għaldaqstant tibqa' *sempliċi informazzjoni* li ma *tiffurmax* il-qalb għaliex jibqgħu kontenuti li ma *jagħtux tama*. Il-*fidi* li Kristu qam mill-mewt twassal biex id-dixxipli jsir “Nazarin” (cf. *Atti 24,5*) li ma jsewwidx qalbu bħal min hu bla tama (cf. *1Tess 4,13*): «ladarba għandna dan il-qassis il-kbir imqiegħed fuq il-familja ta' Alla, ejjew nersqu b'qalb sinciera u b'fidi sħiħa, bi qlubna mnaddfin minn kuxjenza ħażina u l-ġisem tagħna maħsul b'ilma safi. Inzommu sħiħ fl-istqarrija qawwija tat-tama tagħna, għax ta' kelmtu huwa dak li għamlilna l-wegħda.» (*Lhud 10, 21-23; ara Spe salvi, 2-3*).

Qalilhom Ġesù: «Kemm intom boloh u tqal biex temmnu kulma qalu l-profeti! U ma kellux il-Messija jbati dan kollu u hekk jidhol fil-glorja tiegħu?» U beda minn Mosè u l-profeti kollha jfissrilhom kulma kien hemm fl-Iskrittura fuqu.

Matul il-Vanġelu spiss niltaqgħu mad-dixxipli li huwa *tqil biex jemmen* speċjalment quddiem it-tħabbira tas-salib (cf. *Lq 9,45; 18,34; 24, 25.38; Mt 26,69-75*). Sa mill-bidu tal-ministeru tiegħu Ġesù jstieden għal fidi fih (cf. *Mk 1,15*). Il-fidi hija att diffiċli li jitlob l-umiltà sabiex wieħed aktar milli jisma' it-taħwid ta' moħħu jħalli lil Kristu jkebbislu qalbu bix-xandir u t-tfissir tal-Kelma ta' Alla u hekk jemmen fih. Hawn insibu lil Ġesù li ma jehda qatt jgħallem lid-dixxipli tiegħu u jurihom lilu nnifsu bħala l-għajn u l-mudell tal-Iskrittura li ddawwal il-qalb imħawda tagħhom. Dak li jdawwal l-Iskrittura kollha huwa l-Iben li qiegħed fi ħdan il-Missier (cf. *Ġw 1,1*): huwa Hu nnifsu li fid-djalogu tiegħu mad-dixxipli ta' Għemmaws u mal-Ħdax jagħti bidu għall-interpretazzjoni Kristoloġika tal-Iskrittura: « Mbagħad qalilhom: “Meta kont

għadni magħkom għeditkom dawn il-kelmiet, 'Jeħtieġ li jseħħ kull ma nkiteb fuqi fil-Liġi ta' Mosè, fil-Profeti u fis-Salmi.'" » (Lq 24,44). Huwa jagħti l-Ispirtu tiegħu sabiex jissokta jaħdem fid-dixxipli ħalli jifhmu u jfissru l-Iskrittura (cf. Atti 4,8; 6,10). Sal-lum huwa Kristu Rxoxt innifsu li "jinsab fostna għax ingbarna mill-imħabba tiegħu, u, kif għamel mad-dixxipli tiegħu, issa qiegħed ifissrilna l-iskrittura u jaqsmilna l-ħobż" (Talba Ewkaristika V/b). Kristu jfehmina li s-salib mhuwiex *accident* sfortunat imma huwa «meħtieġ» (v. 26: ἔδει) biex jidhol fil-glorja tiegħu. Il-mewt ta' Kristu tagħmel parti mill-*pjan ta' Alla* u hija *neċessarja*. Id-dixxipli, biex jidhol fil-glorja tal-Missier, jeħtieġ jgħannaq il-*misteru tas-salib*: «Huma [Pawlu u Barnaba] kienu jagħmlu l-qalib lid-dixxipli u jhegġuhom biex jibqgħu fil-fidi, għaliex, kif kienu jgħidulhom, jeħtieġ ilna (δει) nbatu ħafna biex nidhlu fis-Saltna ta' Alla.» (Atti 14,22). Id-dixxipli msejjaħ sabiex ikompli b'għismu dak li jonqos mit-tbatijiet ta' Kristu (cf. Kol 1, 24): "Min ma jfittix is-Salib ta' Kristu, ma jfittix il-glorja ta' Kristu" (San Ġwann tas-Salib). Id-dixxipli għandu jagħraf li l-glorja tal-Irxoxt hija l-glorja tal-Feddej (*ad lucem per crucem*).

Meta qorbu lejn ir-raħal fejn kienu sejrin hu għamel tabirruħu li kien ser jibqa' sejjer aktar 'il bogħod. Izda huma gēgħluh jibqa' magħhom u qalulu: «Ibqa' magħna, għax issa sar ħafna ħin u l-jum ġa wasal biex jintemm.» Imbagħad daħal biex joqgħod magħhom.

Kristu, «id-dawl» ta' kull bniedem (cf. Ġw 1,4; 12,46) *jibqa'* mad-dixxipli biex ma jinħatfux mid-dlam tal-lejl tad-dubju. Kontinwament id-dixxipli għandu jtenni din it-talba: «Ibqa' magħna» (cf. Ġw 4,40).

U waqt li kien fuq il-mejda magħhom, qabad il-ħobż, qal il-barka, qasmu u tahlhom. Imbagħad infetħulhom għajnejhom u għarfuh, izda hu għab minn quddiemhom.

Ġesù iwieġeb għat-talba tad-dixxipli sabiex jibqa' magħhom billi jagħtihom don akbar: dak li jibqa' *fihom* permezz tal-Ewkaristija (cf. Lq 22,19). Kemm fir-rakkont tad-dixxipli ta' Għemmaws, kemm f'dak dritt wara x'ħin jidher lil H̄dax (24, 36-47), kif ukoll fid-dehra ta' Kristu Rxoxt lid-dixxipli ħdejn il-baħar ta' Tiberija (Ġw 21,1-14) nsibu li d-dlam tad-dubju li jaħkem lid-dixxipli jiġi megħlub permezz tal-ikel. Fl-erbgħin jum li għamel mad-dixxipli tiegħu wara l-qawmien mill-imwiet, Kristu *kien joqgħod magħhom madwar il-mejda* (συναλιζόμενος; Atti 1,4) – litteralment «jiekol il-melħ magħhom». Il-melħ li jagħmel li ħaġa tibqa' tajba huwa sinjal tal-*patt il-ġdid* li jibqa' għal dejjem. Huwa Kristu li bl-għotja ta' għismu u demmu joffri lilu nnifsu "bħala *ikel* lil tiegħu u b'hekk iseħibhom fil-ħajja tiegħu, il-ħajja

nfisha” (Benedittu XVI): «Min jiekol ġismi u jixrob demmi jibqa' fija u jiena fih. [...] Min jiekol minn dan il-ħobż jgħix għal dejjem.» (Ġw 6, 56.58). Il-*qsim tal-ħobż* isir «fl-ewwel jum tal-ġimgħa» u d-dixxipli jkomplu jingabru f’dan il-jum biex jaqsmu l-ħobż (*Atti 20,7; 1Kor 16,2*). L-Insara huma dawk “li jgħixu skont il-Ħadd” (S. Injazju ta’ Antijoka), li jibnu ħajjithom fuq il-qawmien ta’ Kristu u jitmantnew mill-presenza tiegħu fiċ-ċelebrazzjoni Ewkaristika.

U wieħed lill-ieħor bdew jgħidu: «Ma kinitx imkebbisa qalbna ġewwa fina huwa u jkellimna fit-triq u jfissrilna l-Iskrittura?»

Kristu Rxoxt jibdel il-qalb imtaqqla tad-dixxipli, f’qalb imkebbisa lesta biex ixandar l-aħbar tal-Għid. L-evanġelista Luqa jurina *fejn* id-dixxiplu jiltaqa’ ma’ Kristu Rxoxt. Bis-smiġġ tal-Kelma il-qalb titkebbes; bil-*qsim tal-ħobż* l-għajnejn jinfethu u l-bniedem jagħraf f’dak li jterraq miegħu lil Ġesù, is-Salvatur l-rxoxt.

Dak il-ħin stess qamu u reggħu lura Ġerusalem. Hemm sabu lill-Ħdax u lil sħabhom miġbura flimkien u dan qalulhom: «Il-Mulej qam tassew, u deher lil Xmun!» U huma wkoll tarrfulhom x’kien għalhom fit-triq, u kif għarful fil-*qsim tal-ħobż*.

Id-dixxipli *jerġgħu lura* lejn Ġerusalem u jerġgħu jingħaqdu mal-Ħdax. Hemm huma jirċievu l-aħbar li l-rxoxt deher lil Xmun. Luqa jagħtina formula kerigmatika antika ħafna li toqrob lejn il-kredu antik li nsibu f’*1Kor 15,3-8*: «[...] difnuh u qam mill-imwiet fit-tielet jum, skond l-Iskrittura. U deher lil Kefa, u mbagħad lit-Tnax» (vv.4-5). Il-Knisja tara fi Xmun l-ewwel xhud uffiċjali storiku tal-qawmien ta’ Kristu mill-imwiet – *Petrus resurrectionis testis*. Id-dehra tal-rxoxt lil Pietru u lix-xhud l-oħra hija l-fundament teoloġiku tal-fidi Paskwali tad-dixxipli tal-Mulej (cf.*Atti 1,21-22; 1Kor 15,36*). Hu fi ħdan il-komunità apostolika li d-dixxiplu jirċievi l-konferma tal-qawmien u jistqarr il-fidi tiegħu frott il-laqgħa personali mal-rxoxt.

Għall-meditazzjoni

Għal min fostna d-dar ta’ Għemmaws mhijiex familjari? Min ma mexiex fuq dik it-triq f’xi lejl meta kolli kien donnu mitluf? Ġo fina Kristu kien miet. Kienu ħaduhulna d-dinja, il-filosofi, l-ixjenzati, il-passjonijiet tagħna. Ma kienx jeżisti l-ebda Ġesù għalina fuq l-art. Konna nimxu fi triq u xi ħadd ġie ħdejna. Konna waħidna u mhux waħidna. Kien filgħaxija. Hawn ara bieb

miftuħ, id-dlam ta' sala fejn il-fjamma tikbes ma ddawwalx ħlief l-art u toħloq dellijiet imħarrka. O ħobż maqsum! O biċċa mill-ħobż mikula minkejja tant miżerja! Ibqa' magħna għax il-jum għoddu ntemm...!

François MAURIAC, *Vita di Gesù* (1936).